

పత్తేదారి!

రంగు రంగుల పుస్తకాలు అరడజను కొని బిల్లు చెల్లించి చిల్లర తీసుకుంటూన్న రామ్మూర్తి చెవులు నిక్కబొడుచుకున్నాయి.

ఆ నిక్కబొడుచుకున్న చెవుల్లో ఒకదాన్లోంచి లోపలికి పోయిన “దొంగ... దొంగ” అన్న కేకలు రామ్మూర్తి చేతుల్లోని పుస్తకాల అట్టలమీద టెక్నికల్ మెరుస్తూన్న ప్రఖ్యాత పత్తేదారు మహాశయుల చేతుల్లోని జోడుగుళ్ళ పిస్తోళ్ళల్లోంచి దూసుకురాబోతున్న తూటాల్లా రెండో చెవిగుండా రివ్వున దూసుకుపోయాయి.

రామ్మూర్తి బుర్ర షణంలో సగకాలంపాటు అతని అభిమాన డిటెక్టివ్ తాలూకు సుప్రసిద్ధ వాహనపు స్పీడులో ఆలోచించగా కాళ్లు మరింత వేగంతో బయటికి దూకేయి.

బయట పేవ్మెంటుమీద ఓ పెద్దమనిషి ఆయాసంతో ఒగరుస్తూ కేకలు పెడుతున్నాడు.

“సినిమాల్లో వినాయకుడి వేషాలకు అచ్చగుద్దినట్టు సరిపోతాడు.” అంది రామ్మూర్తి బుర్రలోని ఒక భాగం ఆ పెద్దమనిషి ఆకారాన్ని చూచి.

“ఛత్ : నోర్మయి : హాస్యాలకు వేళాపాళా లేదాయేం. చూడు పాపం ఎలా ఆయాసపడుతున్నాడో” : అంది అదే బుర్రలోని రెండో భాగం.

అప్పటికే ఆ పెద్దమనిషి చుట్టూ పదుగురూ పోగై పళ్ళలు గుప్పించసాగేరు.

వారందరి తలలమీదుగా ఆ ప్రక్క సందులోకి చూస్తూ దాదాపు ఎదుపు మొహంతో చెపుతున్నాడాయన. “పట్టపగలే ఎంత దారుణమండీ? ఆ డ్రాప్టు మార్చి ఇలా వచ్చి రిక్వాకోసం చూస్తూ ఇలా నిలబడి ఇంకా పది నిమిషాలన్నా కాలేదండీ! ఇంతలో ఇలా కత్తిరించి అలా తుర్పు మన్నాడా దొంగవెధవ.”

రామ్మూర్తి కళ్ళు మెరిశాయి. చేతిలోని అరడజను సరికొత్త డిపెక్టివ్ నవలల్నొకసారి చూచుకున్నాడు. వాటి అట్టలమీద కళ్ళు చెదర గొట్టే రంగుల్లో దర్శనమిస్తున్న తన అభిమాన డిపెక్టివుల సాహసకృత్యాలను ఓసారు నెమరు వేసుకొన్నాడు. వారి ప్రక్కనే సాహస విక్ర మార్కులైన దొంగలూ, హంతకులూ వంకర మొహాల్లో దొంగ చూపుల్లో, చేతుల్లో బాకుల్లో, పిస్తోళ్ళతో టెక్నికల్ ప్రింటులో మరింత భయంక రంగా కనుపిస్తూ రామ్మూర్తి కళ్ళలోకి సూటిగా చూస్తున్నారు.

ఇవన్నీ చూసి రామ్మూర్తి ఉత్తేజితు డయ్యాడు. ఒకసారి కళ్ళు మూసుకుని తన అభిమాన డిపెక్టివులందరినీ స్మరించాడు. తానీ శుభ క్షణాన్నుండి వారి అడుగుజాడల్లో నడువబోతున్నాడు. ఫలానా కాలేజీ స్టూడెంట్ రామ్మూర్తి ఈ నిమిషాన్నుంచి పత్రేదారు రామ్మూర్తి కాబో తున్నాడు.

ఇదెంత చరిత్రాత్మక క్షణం.

రామ్మూర్తి జేబులోంచి నోట్ బుక్ తీశాడు. అందులోని మొదటి పన్నెండు పేజీల్లోనూ తానెంతో కాలంగా పోగుజేస్తూ వచ్చిన పెద్దల ప్రవచనాలా సమయంలో అతని కంటికి ఏహ్యంగా గోచరించగా సరైన చింపి వాటినా ప్రక్కనున్న చెత్తకుండీలోకి విసిరేశాడు.

"పెన్ను తీసి రెండోచేత పట్టుకుని ఆ పెద్దమనిషి ముందుకు ఉరికేడు.

"అయ్యో...!"

ఆ పెద్దమనిషేగాక అక్కడ మూగిన పేక్షక మహాశయు లందరి కళ్ళూ రామ్మూర్తివంక తిరిగాయి.

"ఖంగారు పడక దయచేసి నేనడిగే వివరాలు చెప్పండి! మీ పేరు?"

కొన్ని జతల కళ్ళూ రామ్మూర్తిని నఖశిఖ పర్యంతం వింతగా వీక్షించేయి. పెర్లిన్ గుడ్లలో, కూలింగ్ గ్లాసులో ఆ వేసంగి మిట్ట మధ్యాహ్నపు పెండలో రామ్మూర్తి మెరిసి పోతున్నాడు.

ఏమనుకున్నాడోగాని ఆ పెద్దమనిషి రామ్మూర్తి అడిగి అడగ్గానే ఊరూ, పేరూ, వృత్తి అన్నీ వివరంగా చెప్పాడు. మొత్తంమీద సారాంశ మేమంటే ఆయన బ్యాంకులో డ్రాఫ్టు మార్చుకొచ్చి ఆ వెయ్యి రూపాయలూ భద్రంగా జేబులో పెట్టుకుని ఇక్కడ ఇలా నిల్చుని వుండగా ఎవడో కొట్టేసి అలా ఆ సందులోకి ఉడాయించాడు.

సంగతంతా అరటిపండు ఒలిచి నోట్లో కుక్కినట్టుగా అరక్షణంలో వివరించేడాయన. కాని రామ్మూర్తి కాస్త చిక్కులో పడ్డాడు. డ్రాఫ్టు అంటే ఏమిటో, దాన్ని బ్యాంకులోనే ఎందుకు మార్చాలో అర్థంగాలేదు రామ్మూర్తికి. చెక్కుల్ని గురించి, సేవింగ్సు ఎక్కౌంట్లను గురించి మాత్రమే తెలిసిన తన విజ్ఞానానికి తనమీదే మండుకొచ్చింది రామ్మూర్తికి.

షెర్లాక్ హోమ్సునీ, పత్తేదారు, అరవిందుణ్ణి, లేటెస్టు కుర్ర, ముసలి డిటెక్టివుల్నీ గుర్తుచేసుకుని ప్రశ్నలకు ఉపక్రమించాడు రామ్మూర్తి.

“మీ డబ్బు పోయినట్లు మీకు ఎప్పుడు ఎలా తెలిసింది?”
ప్రశ్నించాడు రామ్మూర్తి.

“ఇప్పుడేగదయ్యా : ఇలా రిక్తాకోశం చూస్తూ సిగరెట్టు ముట్టించుకుని అగ్గిపెట్టె జేబులో పెడుతున్నావా, గుండె లాగిపోయాయి. అగ్గిపెట్టె క్రిందపడిపోయింది. జేబు కత్తిరించబడి ఉంది” అన్నాడాయన విసుగ్గా.

క్షణమాగి ఊపిరి తీసుకుని ఆయన తిరిగి చెప్పసాగేడు. “దాంతో తల తిరిగిపోయింది. ఆదుర్దాగా చుట్టూ చూస్తున్నావా, ఆ సందులోకే ఎవడో బొడ్డో ఏదో దోపుకుంటూ చుట్టూ దొంగచూపులు చూస్తూ జారుకుంటున్నాడు. వాడు బొడ్డో దోపుతున్నది నా పర్సులాగే కనుపించి వెంటనే కేకలు వేశాను. అది విని ఇక్కడ డ్యూటీలోవున్న పోలీసుకాడు వాడి వెంటపడ్డాడు.” అని ఓ నిట్టూర్పు విడిచాడాయన.

“పోలీసు వెంటపడ్డాడన్నమాట. అయితే ఫర్వాలేదు. దొంగను ఈసరికి ఇటు లాక్కొస్తూనే ఉండొచ్చు.” అని అక్కడ మూగినవారిలో ఓ దివ్యదృష్టిగల వ్యాఖ్యాత శలవిచ్చాడు.

ఆ మాటలు రామ్మూర్తికి కంపం మెత్తించాయి. అసలే తన మొదటి కేసు ఖానీకేసు కాకుండా చోరీకేసు నందుకతను బాధపడుతున్నాడు. ఆ దొంగ వెధవ మరీ చేతకాని వాడిలా ఉన్నాడుగాని లేకపోతే ఆ కత్తె ఏదో ఈ పెద్దమనిషి బొడ్డో దోపి దర్జాగానే జేబులోంచి డబ్బు తీసుకొని మాయంకాగూడదూ. అదలా ఉండగా పట్టపగలు నడిరోడ్డున వేయి రూపాయలు కొట్టేసిన గజదొంగను ఓ మామూలు పోలీసువాడు పట్టుకోవడమా... : ఛ : ఛ... : సర్కిలిన స్పెక్టరయినా ఇంత పెద్ద కేసును పరిష్కరించగలడా...లేదు...లేదు. అలా ఎన్నటికీజరగదు.

రామ్మూర్తి తన చేతుల్లోని పుస్తకాల అట్టలమీది అభిమాన డిబెక్టి పుల్ని మరోసారి చూసుకున్నాడు. అవును : ఈ మహాపురుషులు మాత్రమే ఇలాంటి గజచోరీ కేసుల్ని పట్టుకోగలరు. వారి శిష్యుడయిన తాను ప్రయత్నిస్తే ఫలితం ఉండకపోదు.

ఈ ఆలోచనల్లో రామ్మూర్తికి ఆవేశం ముంచుకు వచ్చింది. తిరిగి ధీమాగా ప్రశ్నించేడు.

“అ దొంగవెధవ అలా పారిపోతుంటే మీరు అమాంతంగా వాడి మీదకురికి వాడిపీక పట్టుకోక ఊరికే కేకలేసి వాడు పారిపోవటాని కెందుకవకాశమిచ్చారు :”

ఆ పెద్దమనిషి జవాబివ్వకుండా తలొంచుకున్నాడు. ఇంతలో ఆ గుంపులోంచి ఎవరో అరిచారు. “ఆ మాత్రం తెలీదటయ్యా : అంత పెద్ద బొజ్జతో ఆయన ఎలా దూక గలడు!”

ఈ జవాబుతో ఆ పెద్దమనిషి, రామ్మూర్తి కూడా ఉలిక్కి పడ్డారు.

ఆయన కోపంగా గుంపువైపు చూసి రామ్మూర్తి వంక తిరిగి అడిగాడు “నన్నింతగా అడుగుతున్నారుగదా. అయ్యా ఇంతకీ తమ రెవరు ?”

రామ్మూర్తి క్షణకాలం నిశ్చేష్టుడయ్యాడు. ఆయన తననిలా ప్రశ్నిస్తాడనుకోలేదు. తన అభిమాన డిబెక్టివ్ లంతా ఎప్పుడు ఎక్కడ ఎవరిని ఎలా ప్రశ్నలడిగినా ఎంతో వినయంగా జవాబులిస్తారే : చివరికి పెద్దపెద్ద పోలీసు ఆఫీసర్లు సైతం వారిని నెత్తి కెక్కించుకుంటారే : వారిని ఎవరయినా యింతవరకూ “మీ రెవరు ?” అని అవమానించ గలిగారా :

తననలా ప్రశ్నించినందుకు రామ్మూర్తికి ఆ పెద్ద మనిషిమీద మండుకొచ్చింది. కాని డిబెక్టివులు ఎంతో ఓర్మితో పనిచేయాల్సి

వుంటుందని తన అభిమాన పత్తేదార్లనేకులు ఏదో ఒక సందర్భంగా తమ అసిస్టెంట్లతో చెప్తుండగా తాను చదివాడు కూడాను. అందులోనూ ఇదే తన మొదటికేసాయె. అందువల్ల అతి ప్రయత్నంమీద తన ఆగ్రహాన్ని అణచి పెట్టుకున్నాడు.

అయితే ఇప్పుడేం చేయాలి? రామ్మూర్తి తీవ్రంగా ఆలోచించ సాగాడు. ఆ దొంగను పట్టుకోవాలి. ఈ గజ చోరీ కేసును పరిష్కరించాలి. ప్రఖ్యాత పత్తేదారు రామ్మూర్తి ఘనతను, శక్తిసామర్థ్యాలను చోర, చోరేతర ప్రపంచానికి చాటాలి. అప్పుడు ఈ పెద్దమనిషే ఈ నా డిలా తనను ప్రశ్నించినందుకు కాశ్మీర గాకపోయినా కనీసం చేతుల మీద పడయినా క్షమాపణ చెప్పుకోవాలి.

ఈ ఆలోచనల్లో రామ్మూర్తి ఆ గుంపులోంచి బయట పడ్డాడు. ఆ పెద్దమనిషి డబ్బు పోగొట్టుకొని ఇంకా పావుగంటన్నా కాలేదు. ఆ దొంగా, ఆ పోలీసూ ఈ సందులోంచే పరుగెత్తారుగదా. ఈసరికి మహాఅయితే ఓనాలుగు ఫర్లాంగులు పోయింటారు. తాను టాక్సీలో దూసుకు పోతే పోలీసుకన్నా ముందుకుపోయి అరనిమిషంలో ఆ గజదొంగను పీకమీద వాటేసి పట్టుకోగలడు,

రామ్మూర్తికి క్రొత్త శక్తి పట్టినట్లయింది. తన అభిమాన డిటెక్టివ్ లంతా ఆ క్షణాన తన్నా వేశించినట్లయింది. మరి ఆలోచించకుండా అలా ఆ పేప్ మెంటు వారనే ఆగివున్న కారులోకి దూకేశాడు. తలుపు దబాలున మూసి “పోనీ...పోనీ... ఆ ప్రక్కసందులోంచి పోగలిగినంత వేగంగా పోనీ! నే నెవరో తెలుసా! ఫ్రైవేట్ డిటెక్టివ్ రామ్మూర్తిని.” అని ఆజ్ఞాపించాడు.

ఇంత సేపూ స్థిరంగుమీద ఆనుకుని ప్రక్క షాపులో బేరం చేస్తున్న

ఆడవాళ్ళవంక పరధ్యాన్నంగా చూస్తున్న డ్రైవరు ఉలిక్కిపడి వెనక్కి తిరిగి చూశాడు.

వెనుక సీట్లో కూర్చున్న రామ్మూర్తి ఆ డ్రైవరు మొహంచూసి అంతకన్నా ఎక్కువగా ఉలిక్కిపడ్డాడు. అతని గుండెల్లో అయిదారు బాంబు లొక్కసారిగా ప్రేలినట్లయింది. “మీరా ! ప్రిన్సిపాల్ గారూ ! క్షమించాలి ! టాక్సీ అనుకున్నాను” అంటూ ఆ కార్లోంచి బయటపడ్డాడు.

“ఆరి భగవాన్ ! ఎంతపని జరిగిపోయింది. కొంపదీసి రేపు ఆఫీసుకు పిలిచి కాలేజీలోంచి పొమ్మనడుగదా !” అనుకుంటూనే రామ్మూర్తి అటు ఖాళీగా వస్తున్న ఆటోరిక్షాను చూసి ఆపమని సంజ్ఞ చేస్తూనే అందులోకి దూకేశాడు.

అవునుమరి, తన అభిమాన డిప్రెక్టివులంతా అలా దూకేస్తూంటారే గాని వాడు ఆపేదాకా ముసలమ్మల్లా ఆగి ఎక్కరుగదా. వెధవది టాపు తగిలి తల బొప్పికట్టిందే అనుకో. అయినా తాను చేయబోతున్న మహా త్యాగంముందు యీ బొప్పె ఒక లెక్కలోదా.

ఆటోరిక్షా నాలుగు ఫర్లాంగులు దాటింది. ఎగుడు దిగుడుగా వున్న సందు గొందులన్నీదాటి సిమెంటు రోడ్డుమీది కొచ్చి మరి నాలు మైళ్లు కూడా దాటింది. రామ్మూర్తి వున్న రెండుకళ్ళూ రిక్కించి జాగ్రత్తగా రోడ్డంతా పరీక్షిస్తున్నాడు. కాని ఇంతవరకూ ఎక్కడా ట్రాఫిక్ పోలీసు గాని, వాడిచేత తరుమబడుతూన్న గజదొంగ గానీ ఎదురవ్వలేదు.

ఆటో ముందుకు పోతూన్న కొద్దీ రామ్మూర్తి ఉత్సాహం నీరుగారి పోతొచ్చింది పదిపాను నిమిషాల క్రితం బొడ్డో పర్సుతో ఇటు పరుగెత్తిన ఆ దొంగవెధవ ఇంతలో ఎలా మాయమయ్యాడు ? ఆ ట్రాఫిక్ పోలీసు ఎక్కడ తగలడ్డాడు ? ఒకవేళ వాళ్ళిద్దరూ లాలూచీపడి చెరిసగం పంచుకొని మాయమవలేదుగదా ! అని సతమతం కాసాగాడు.

అటోరిక్లా తిరిగి, తిరిగి బయలుదేరిన చోటికే వచ్చి ఆగింది. అందులోంచి జీవచ్ఛవంలా దిగాడు రామ్మూర్తి.

ఆ పెద్దమనిషి ఇంకా అక్కడే ఉన్నాడు. చుట్టూ వున్న గుంపు మరింత పెద్దదయింది కాని రామ్మూర్తికి యీ సారి అటుపోవటానికి మనస్కరించలేదు. ఈ రోజున తన ప్రథమ ప్రయత్నమిలా విఫలమయ్యింది. తన మొట్టమొదటి కేసే ఫేలయ్యింది. ప్రొద్దున్నే లేవగానే తానెవరి మొహం చూసిందీ గుర్తుకురాలేదు రామ్మూర్తికి. బహుశా రాత్రి చదువుతూ ప్రక్కమీద అలాగే వదిలేసిన తన అభిమాన డిప్రెక్టివ్ నవల అట్టమీద తన అభిమాన పత్తేదారు పంచరంగుల మొహాన్నే చూసుండాలి అని అనుమానించ సాగేడు రామ్మూర్తి.

ఇలా ఆలోచిస్తూ, అనుమానిస్తూ రామ్మూర్తి ప్రక్కనున్న కిళ్ళి షాపుకు పోయి సోడా త్రాగి చిల్లరకోసం జేబులో చేయి పెట్టాడు. చిల్లర తోపాటు పొడవాటిదేదో చేతికి తగిలింది. ఏమిటా అని బయటికితీసి చూశాడు. అది సైకిల్ తాళంచెవి.

రామ్మూర్తి తొందర తొందరగా బుక్ స్టాలు వద్దకు నడిచాడు. ఖాళీగా వున్న బుక్ స్టాల్ వరకూ చూడగానే రామ్మూర్తి గుండెల్లో మరో అయిదు బాంబులు ఒక్కసారిగా పేలాయి. ఆదుర్దాగా బుక్ స్టాల్ లోనికి పోయాడు.

“అనేక మంది వస్తూపోతుంటారు. ఏది ఎవరిదో మే మెలా కనిపెట్టి ఉండగలమండీ!” అని మర్యాదగానే మందలించాడు బుక్ స్టాల్ మేనేజరు.

రామ్మూర్తికి ఏమనటానికి పాలుపోలేదు. ప్రఖ్యాత పత్తేదారు రామ్మూర్తి సరికొత్త రాలీ సైకిల్ని పట్టపగలు మారుతాళంతో హత్య చెసినవాడు ఎంతసాహసుడై వుండాలి. వాడి గుండెలు దేనితో తయారయి వుండాలి?

ఇలా ఆలోచిస్తున్న రామ్మూర్తి బుర్రలో హఠాత్తుగా మెరుపు
మెరిసినట్లయ్యింది. జేబులోంచి నోట్ బుక్ తీసి జాగ్రత్తగా పరిశీలించాడు.
అతని కళ్ళు విజయగర్వంతో మెరిశాయి.

నిల్పున్న పళంగా పరుగు పుచ్చుకున్నాడు పత్తేదారు రామ్మూర్తి
చివ్విను స్టేషన్లో తన సైకిలు నంబర్ను రిపోర్టు చేసేందుకు.

(డిటెక్టివ్ సాహిత్యం ఉధృతంగా వస్తూ ఉన్న రోజుల్లో)

